

እዋን ዝጠልቦ ተበግሶ...

ግርማይ የማነ ርያድ

Jun 03, 2018



ካብ 1961 ክሳብ ግዜ ነጻነት ኣሸሓት መንእሰያት ናብ ተ.ሓ.ኤን ህዝባዊ ግንባርን ተሰሊፎም ምእንቲ ሃገሮም መስዋእቲ ብሂወቶም፣ ብጉልበቶም፣ ብፍልጠቶም፣ ንዋቶምን ኣበርኪቶም እዮም። እቶም ኣብ ተ.ሓ.ኤ ዝተሰለፉ ተ.ሓ.ኤ ካብ ሜዳ ኤርትራ ብ1981 ምስ ወጸት እቲ ዝበዝሐ ሓይሊ ናብ ስደት እዩ ኣምራሑ። ገለ ካብ'ዚ ክፋል በቲ ዝነበሮ ውድባዊ እምነት ክሳብ ሕጂ ከም ተቃዋሚ ሓይሊ ኣብ ስደት ይነበር ኣሎ። ዋላ ኤርትራ ሃገርና ነጻ ወጺኣ'ውን ነቲ ብህዝባዊ ግንባር ዝተረኸበ ዓወት ዘይተዋሕጠሎም ብዙሓት እዮም።

እዞም ካብ ሓንቲ ውድብ ናብ ስደት ዘምርሑ ንህዝባዊ ግንባር እንዳተቃወሙ ከም ተቃዋሚ ሓይሊ ብሓደ ተጠርኒፎም ብሓባር ክጓዓዙ ኣይካኣሉን። ኣብ'ዚ እዋን ልዕሊ 20 ዝኾና ጉጅለታት ክእከባን ክፍንጥሓን ይራኣዩ ኣለዎ። ገለ ውልቀ-ሰባት ነቲ ስነ-ኣእምራዊ ኣተሓሳስባ ናይ ሰባት ብምምዘማዝ ከም ስራሕ ወሲዶም ዝነግዱሉን ናብራኡም ዘጣጥሕሉ መስርሕ ኮይኑ ይቕጽል ኣሎ።



***ስእሊ ናይ ገለ ኣባላት ተጋድሎ ሓርነት ኤርትራ ነበር**

ኩሉ ኤርትራዊ ስለምንታይ እዩ ኣብ ተ.ሓ.ኤ ወይ ህዝባዊ ግንባር ተሰሊፉ? መሰረታዊ ዕላማ ናይ ኩሉ ኤርትራዊ መንእሰይ ኣብዘን ክልተ ውድባት ዝሰለፍ ዝነበረ ንኤርትራ ካብ ባዕዳዊ መግዛእቲ ሓራ ንምግባር እዩ። ዝበዝሕ ሰብ ድማ ንውሽጣዊ ኣካይዳ ናይ ክሊቲኤን ውድባት መርጫ ክተሰለፈ ኣይነበረን። ብዝኾነ ግን እግሩ መሪሕዎ ናብተን ዝተሰለፈለን ውድባት ብዝተገብረሉ ምንቅቃሕን ጎሰጓሰን ኣብ ሓንጎል ናይ ኩሉ ተሰላፋይ ስነ-አእምሮዊ ዕግበት ወይ ፍትወት ናይቲ ዝተሰለፈሉ ውድብ ፈጠሩ። ስለዚ እዚ ኣብ ተ.ሓ.ኤ ዝተሰለፈ ሃገራዊ ዋላ ተ.ሓ.ኤ ምስ ተበታተነት እቲ ጀብሃዊ ሲዒቱ ፈጸሙ ካብ ሓንጎሉ ኣይተላቀቀን።



ከምቲ ኣቅዲመ ዝበልከዎ ኩሉ መንእሰይ ኤርትራዊ ናብዘን ውድባት ክሰለፍ እንከሎ ምእንቲ ነጻነትን ሓርነትን ኤርትራ እዩ። እታ ኤርትራ እትብሃል ሃገር ድማ ተረኺባ ኣላ። ስለዚ እቲ ሓደ ክገብር ዘይከኣለ እቲ ካልእ ኣካል ክገብር እንከሎ፣ እቲ ዘይገበረ ኣካል ብስራሕ ናይቲ ዝሰርሐ ክሕጎስን ክድግፍን እዩ ዝግባእ።

ሓደ ሰብ ወይ ጉጅለ ወይ ውድብ ኣብ ሃገር መሰረት ከይገበረ ብዛዕባ ሃገር ክዛረብ ይግብኦ ድዩ? ሓንቲ ተኸለ ክትጥግዓልካን ክትፈርዖልካ ኣብ ጡጡሕ ፍርዖምን መሬት እንተዘይተኸለካይ ትጥጥዕ ድያ? እዚ ሕጂ ብሽም ተቃውሞ ኣብ ወጻኢ ኮይኑ ዝቅጽል ዘሎ መናውራታት ልክዕ ከምቲ ሓደ ተኸለ ብዘይ ሱር ኣብ ሌጣ ጎልጎል ዝተዘርኤ እዩ። ካድራት ጀብሃ ንልዕሊ ኣርባዓ ዓመት ብስም ጀብሃ ህዝቢ ጉቡኡ ከይገብር ናብ ሃገሩ ተመሊሱ ምስ ስድራቤቱን ፈተውቱን ከይራኸብ እቲ ዝኸፍኤ ድማ ኤርትራ ብወያነን

አሳሰይቱን ክትርኹመሽ፣ መንእሰይ ኣብ ክንዲ ኣብ ሃገሩ ናብ ሰደት ከምርሕ ቀጻሊ ጎስጓስ ምክያድ ዓቢ ሃገራዊ ገበን እዩ።

እቶም ረብሓ ዘለዎም ጀብሃ እንዳበሉ ክቁዝሙ ክነብሩ መሰሎም እዩ። እቲ ሓፋሽ ተጋዳሪ ግን ኣብ'ዚ ዋላ ሓንቲ ርብሓ የብሉን። ኩሉ ነገር ብተዛማዲ ክርእይዎ ኣለዎም። ህግንባር ካብ ተቃዋምቲ ባሃልቲ ኣብ ሀገሩ ኮይኑ ሃገሩን ህዝቡን ብግብሪ የገልግል ስለዘሎ ዝሓሸን ዝበለጸን እዩ። ኣርባዓ ዓመት ዘይተጠርነፈ ተቃዋሚ ብሕጂ ተጠርነፉ ንህዝባዊ ግንባር የዕንዩ ካብ ሰደት ተመሊሱ ሃገር ከማሓድር ማለት ህባይ ናብ ሰብ ክቅየር ይቀልል።



ሕጂ ዕድመ እንዳደፋእና ንኸይድ ኣልና። ንነብስና ካብ ሃገርና ገሊልና ነቶም ንወልዶም ደቅና ፈጺሞም ከም ዝጠፍኡ ንነብሮም ኣሎና።ኤርትራ ናይ ኩሉ ኤርትራዊ እዩ። ዋላ እቲ ዕላማታት ናይ ህዝባዊ ግንባር ዘይኣምን ዓዲ በጺሑ ከምለስ ድዩ ኣብኡ ክነብር ከም ዝኸነ ኣባል ህ. ግንባር ናብርኡ ከካይድ፣ ክሳብ ንሃገራዊ ድሕነት ዝፈታተን ሕማቕ ስራሕ ዘይሰርሐ ዝክልክሎ ኣካል የለን።

ኣብ ክንዲ ደቀይ ንክዛወር ንጃማይካ ሰዲዶሙኒ፣ ደቀይ ሒዞ ምዕባሌ ናይ ኢትዮጵያ ተዓዚበ ምባል፣ ሂወት ሓጻር እያ ነታ ብግብሪ ዝተቃለስናላን ዝተወለድናላን ኤርትራ መጺእና ንርኣያ። ምርኣይ ምእማን እዩ፣ ብዱሑር ድርቅና ንነብስናን ስድራቤትናን ኣይነጥፍእ። ደቅና ታሪኽ ጅግንነት ኣበታቶም መጺኣም ይርኣይዎ። ከምቲ ብግዜ ውቤ ዝጸመመ ውቤ ኣንዳበለ ዝነብር ዝነብሃል፣ ንሕና ድማ ጀብሃ እንዳበልና ኣብ መካነክ-ረውሕ ጠጠው ኣይንበል።

ሀዝባዊ ግንባር ምስኡ ሓቢሩ ንክሰርሕ ዝደሊ ከም ብቅዓቱን ክእለቱን ዘዋሰእ ውድብ እዩ። ንኣብነት እቶም ሳግምን ድሕሪ ነጻነት ምስ ሀዝባዊ ግንባር ሓቢሮም ንክሰርሑ ናብ ኤርትራ ዝእተዉ ካብ ላዕለዎት ሓላፍነት ናይ ሀ.ግ.ደ.ፍ፣ ሚንስትራት፣አማሓደርቲ፣ አምባሳደራት፣ ጀነራላትን...ቦታ ተዋሂብዎም ሃገርም የገልግሉ ኣለዉ። እቲ ኣብ ግንባር ኣትዩ ከገልግል ዘይደሊ ድማ ዓዲ እንዳተመላለሰ ዝደልዮ ናይ ለውጢ ቃልሲ ከካይድ ዝኸልከሎ የለን። ስለዚ እዞም ብዕድመ ዝደፋእኩም ፍረ-ጻማ ቃልሲኹም ንክትርእዩን ምስ ሃገርኩምን ስድራቤትኩምን ገጽ ንገጽ ክትራኸቡ ሕጂ እዩ እዋኑ።

ገዲም ተጋዳሊትን ስነጥበባዊትን ጸሃይቱ በራኺ ነቲ ኣብ ልዕሊኣ ዝነበረ ስነ-አእሙራዊ ጸቕጢ ሲዒራ ዓዳ ምምላሳን፣ ሕጂ'ውን መስዋእታ ብሓብን እንዳዘከርኩ፣ ኣብ መሬታ ዓዳን ኣብ ኣስመራ ክትቅበር ምብቅዓ ዘሓብን እዩ። ካልኣት'ውን ናታ ኣሰር ክስዕቡ ተስፋ እገብር።በዚ ኣጋጣሚ ንዓኣ መንግስተ-ሰማያት የዋርሳ፣ ንስድራቤታን ፈተውታን መቃልስታን ድማ ጽንዓት ይሃብ።



እዚ ኣርእስቲ ንኣባላት ጀብሃ ጥራሕ ዝምልከት ዘይኮነ፣ ንኩሎም ኣብ ቃልሲ ብግልን ካብ ሃገርም ሪሒቆም ዘለዉ ዓበይትን መንእሰያትን ዝምልከት እዩ።ዓባይ በጊዕ ዕያውታ ሒዛ ትጠፍእ ከይከውን ንገሩ፣ሓቢርና ጸላእትና ከነበርክኽ፣ ሃገርና ክንሃንጸን ደሞክራሲ ንክዕምብብ ኣድህቦና ናብ ሃገርና ይኹን።



ዓወት ንሓፋሽ!

ግርማይ የማነ

ርያድ

02/06/2018

tzinaat@gmail.com

* ምስሊ ስእልታት ባዕሊይ ዝጨመርኩዎ እዩ።
ብርሃነ

ምንጭ፡ ኤሪ ጋዘተ